

Mga Babasahon asin
Pamibi nin Banwaan

SOLEMNIDAD

ni

NUESTRA SEÑORA DE PEÑAFRANCIA

Pag-aarangon ninda an sakong ngaran asin bebendicionan ko sinda.

Pagbasa sa Libro nin mga Numero

An Kagurangnan nakiolay ki Moises asin nagsabi:

**“Ini an isabi mo ki Aaron asin sa saiyang mga aki:
siring kaini an pagbendicion nindo
sa mga Israelitas,
sabihon nindo sinda,**

*‘Bendicionan kamo asin amponon nin Kagurangnan.
Ipasirang saindo nin Kagurangnan an saiyang
lalawgon
asin kaherakan niya kamo.
Asin itao sa saindo an katoninongan.’*

**Siring kaini pag-aarangon ninda an sakong ngaran
para sa mga Israelitas,
asin bebendicionan ko sinda.”**

An Tataramon nin Kagurangnan.

R̄. Salamat sa Dios

Simbag: O Maria nin Peñafrancia,
kami pamibian sa Kagurangnan.

Nagsabi si Maria,
“An sakong puso nag-oomaw sa Kagurangnan;
an sakong kalag nag-oogma sa Dios na sakong Paraligtas;

R̄. O Maria nin Peñafrancia,
kami pamibian sa Kagurangnan.

Huli ta hiniling niya an kapakumbabaan
nin saiyang oripon!
Poon ngonian aapodon akong paladan
kan gabos na kapag-arakian, huli ta an Makakamhan
guminibo para sako nin dakulang mga bagay;
asin banal an saiyang ngaran.

R̄. O Maria nin Peñafrancia,
kami pamibian sa Kagurangnan.

An saiyang pagkaherak yaon sa may pagkatakot saiya,
sa gabos na kapag-arakian.
Nagpahiling siya nin kusog nin saiyang kamot,
winarak niya an mapaabaw-abaw
sagkod an gabos nindang kaisipan.

R̄. O Maria nin Peñafrancia,
kami pamibian sa Kagurangnan.

Pinababa niya sa mga trono an mga mapangyari,
asin ilinangkaw an mga mapakumbaba.
Binasog niya nin mga marahay na bagay an mga
nagugutom,
asin isinubol niya sa kadaihan an mga mayaman.

R̄. O Maria nin Peñafrancia,
kami pamibian sa Kagurangnan.

Tinabangan niya an Israel na saiyang banwaan,

sa paggiromdom kan saiyang pagkaherak,
siring sa itinaram niya sa satong mga ginikanan,
ki Abraham asin sa gabos niyang kapagarakian sagkod pa
man.

✠. **O Maria nin Peñafrancia,**
kami pamibian sa Kagurangnan.

Sinugo nin Dios an saiayang Aki, namundag sa sarong babae.

Pagbasa sa Surat ni Pablo sa mga Taga-Galacia.

**Pag-abot kan itinalaan na panahon,
sinugo nin Dios an saiayang Aki:
namundag sa sarong babae,
namundag na sakop kan Tugon
sa pagligtas kan mga nasasakopan kan Tugon,
tanganing na kita akoon bilang mga aki.**

**An tanda na kamo mga aki
iyo na ipinadara nin Dios
an Espiritu nin saiayang Aki
sa satuyang mga puso:
an Espiritu na nagsasabi:
“Abba, Ama!”**

**Huli kaini ika nagin aki: bako kang oripon.
Asin huli ta ika aki, ika man magmamana.**

An Tataramon nin Kagurangnan.

R̄. Salamat sa Dios

℟. Aleluya, Aleluya.

Ave Maria, pano nin gracia, an Kagurangnan yaon saimo.

℟. Aleluya.

EVANGELIO

Lucas 1: 26-38

Mangingidam ka asin mangangaki nin lalaki

℣. **An Kagurangnan mapasaindo.**

℟. Asin sa saimong espiritu.

℣. **✠ Pagbasa kan Banal na Evangelio sosog ki Lucas.**

℟. Kamurawayan saimo, Kagurangnan.

An anghel na si Gabriel sinugo nin Dios
sa sarong banwaan nin Galilea, na an ngaran
Nazareth,

sa sarong daraga na an ngaran Maria
na nakatalaan nang ikasal ki Jose,
sarong lalaki na gikan sa kapag-arakian ni David.

Nagdolok ki Maria an anghel dangan nagsabi,
*“an katoninongan mapasaimo, paladan na babae,
an Kagurangnan yaon saimo.”*

Napurisaw si Maria kan mga tataramon na ini
asin pinag-isip-isip niya kun ano an kahulugan
kaiyan.

Kaya sinabihan siya kan anghel, “Dai ka matakot, Maria,
huli ta nawiwilihan ka kan Dios.

Mangingidam ka asin mangangaki nin lalaki;
Jesus an ingangaran mo saiya.

Magigin dakula Siya saka aapodon na
Aki kan kahorohalangkaweng Dios.

Itatao saiya nin Kagurangnan na Dios
an trono ni David na saiyang ginikanan.

Maghahade siya sa kapagarakian ni Jacob sagkod lamang;

an saiyang kahadean mayo nin kataposan.”
“Paanong mangyari ini na mayo man akong agom?”
an hapot ni Maria.
Nagsimbag an anghel, “mahilig saimo an Espiritu Santo
asin lilindongan ka kan kapangyarihan
kan kahorohalangkaweng Dios.
Kaya banal an ipapangaki mo na aapodon Aki nin Dios.
Natatandaan mo an pinsan mong si Isabel?
Pinagsasabi na dai siya mangangaki, alagad,
nangidam siya maski ngani gurang na nin maray.
Ngonian anom na bulan na siyang bados,
huli ta mayo nin imposible sa Dios.”
Nagsabi si Maria, “*oripon ako nin Kagurangnan:
mangyari lugod sako susog sa saimong tataramon.*”
Dangan binayaan siya kan anghel.

- ∇. Marahay na Baretá kan Kagurangnan
℞. Pag-omaw saimo, Cristo.

Dangan an libro hinahadokan mantang hilom na nagsasabi:
Huli kan mga tataramon kan Evangelio
maparà man lugod an satong mga kasâlan.

(halipot na forma)

Lucas 1: 26-31, 34-35, 38

An angel na si Gabriel sinugo nin Dios
sa sarong banwaan nin Galilea, na an ngaran
Nazareth,
sa sarong daraga na an ngaran Maria
na nakatalaan nang ikasal ki Jose,
sarong lalaki na gikan sa kapag-arakian ni David.

Nagdolok ki Maria an angel dangan nagsabi,
“*an katoninongan mapasaimo, paladan na babae,
an Kagurangnan yaon saimo.*”

Napurisaw si Maria kan mga tataramon na ini

asin pinag-isip-isip niya kun ano an kahulugan kaiyan.

Kaya sinabihan siya kan angel, “Dai ka matakot, Maria, huli ta nawiwilihan ka kan Dios. Mangingidam ka asin mangangaki nin lalaki; Jesus an ingangaran mo saiya.”

“Paanong mangyari ini na mayo man akong agom?” an hapot ni Maria.

Nagsimbag an angel, “mahilig saimo an Espiritu Santo asin lilindongan ka kan kapangyarihan kan kahorohalangkaweng Dios.

Kaya banal an ipapangaki mo na aapodon Aki nin Dios.”

Nagsabi si Maria, “*oripon ako nin Kagurangnan: mangyari lugod sako susog sa saimong tataramon.*”

Dangan binayaan siya kan angel.

✠. Marahay na Bareta kan Kagurangnan
✠. Pag-omaw saimo, Cristo.

Dangan an libro hinahadokan mantang hilom na nagsasabi:

Huli kan mga tataramon kan Evangelio maparà man lugod an satong mga kasâlan.

PAMIBI NIN BANWAAN

Si Maria Santisima iyo an Ina nin Dios, huli ta siya an Ina ni Cristo. Siya man an Ina niato gabos, huli ta kita mga tugang ni Cristo. Hagadon ta an saiyang pagsurog asin pag-ampon.

1. Huli sa pamibi ni Virgen Maria Santisima, Ina nin bilog na Simbahan, mahidali lugod an pagkasararo nin gabos na Cristiano, mamibi kita sa Kagurangnan.

℟. Kagurangnan, bendicioni kami huli ki Virgen Maria.

2. Na huli sa pamibi ni Maria Santisima, paalawan nin mga parakasala, itao sato an biyaya nin dalisay na pagsolsol, mamibi kita sa Kagurangnan.

℟. Kagurangnan, bendicioni kami huli ki Virgen Maria.

3. Na huli sa pamibi ni Maria Santisima, an mga ina sa satuyang parroquia makautob kan saindang katungdan sa saindang mga aki, mamibi kita sa Kagurangnan.

℟. Kagurangnan, bendicioni kami huli ki Virgen Maria.

4. Na para sa gabos na daraga asin soltero, si Virgen Maria magin panalmingan nin kabinian, kapakumbabaan asin kabanalan, mamibi kita sa Kagurangnan.

℟. Kagurangnan, bendicioni kami huli ki Virgen Maria.

5. Na huli sa pamibi ni Maria Santisima, parasurog nin mga Cristiano, maranga an mga naghehelang asin matabangan an mga naghihingagdan, mamibi kita sa Kagurangnan.

℟. Kagurangnan, bendicioni kami huli ki Virgen Maria.

**Warasan sa Saimong mga surogoon, O Dios na Kagurangnan,
an danay na karahayan sa kalag asin hawak. Sa pag-ampon ni
Virgen Maria makalikay lugod kami sa mga kasakitan sa buhay
na ini asin makamtan mi an kaogmahan na daing kataposan sa
langit, huli ki Cristo na saiyang Aki asin Kagurangnan niamo.
Amen.**